



త్యాగం ఖరీదు

'కృష్ణవేణి చచ్చిపోయిందిట...'

'ఆ... కృష్ణవేణి చచ్చిపోయిందా? ఎలాగా? ఎప్పుడూ?'

'కృష్ణవేణి చచ్చిపోయిందంటే ఆశ్చర్యంగా వుంది. నిన్నగాక మొన్న నాకు సుల్తాన్ బజార్ లో కనిపించింది. 'కృష్ణవేణి చనిపోవడమేమిటి? మీరు పిచ్చిగా మాట్లాడుతున్నారు. నిన్న నేనూ అదీ కలిసి హాండ్ క్రాఫ్ట్ ఎగ్జిబిషన్ కెళ్ళాం. మనవరాలి కోసం బిద్రీ గాజులూ, లోలకలూ కొంది. అలా ఎలా చచ్చిపోతుంది? మీరు చెప్పేది నిజం కాదేమో?' ఇలా అందరూ అంటూవుంటే సుచితకి ఎలా చెప్పాలో ఏం చెప్పాలో తెలీలేదు.

'నిన్న సాయంత్రం కడుపులో నొప్పి బాగా వచ్చిందట. ఇంట్లో సమయానికి ఎవరూ లేరు. వాళ్ళాయన కృష్ణమోహన్ క్లబ్బులో ఆ టైములో సాధారణంగా పేకాటలో వుంటాడు. ఎవరో పక్కవాళ్ళు ఎవరో పంపించి క్లబ్బులో చూస్తే అతడు కనిపించలేదట! పిల్లలు ముగ్గురిలో పెద్ద కొడుకు సుధీర్ కోడలు శమంత అమెరికాలోని న్యూజెర్సీలో వుంటున్నారు. వెళ్ళి దాదాపు పదేళ్ళవుతున్నా ఎప్పటికప్పుడు ఈ ఏడాదొస్తాం! పై ఏడాదొస్తాం! అని చెప్పడమే తప్ప రాలేదు. కృష్ణవేణి ఒంట్లో బాగాలేదని ఫోన్లో చెప్తే, మంచి డాక్టర్ దగ్గరికెళ్ళి మంచి మందులు వేసుకోమని, పాపం! బాగానే సలహాలిస్తూ వుంటారు కోడలు, కొడుకూను. తనకి కావలసింది మంచి మందులకన్నా, వారి తియ్యని మమతలని వాళ్ళకి తెలీదా? మనసుకి సంతోషం కన్నా కావలసిన మందేముంది? ఆ మాటే ఫోన్లో అనేది కృష్ణవేణి. 'నువ్వు చాలా పాతకాలవు దానివమ్మా. మేము అక్కడికొచ్చినంత మాత్రాన నీ జబ్బులు నయమయిపోతాయా? ఎక్కడో అక్కడ అందరూ హాయిగా వుండాలని కోరుకోవాలి గానీ ఇదేమిటి మరీ పిచ్చిదానిలాగా? మందులు కొనుక్కోవడానికి డబ్బులు లేకపోతే చెప్పు పంపిస్తాను. ఉండవులే! ఎప్పుడున్నాయి కనుక? డబ్బు పంపిస్తాను. కక్కుర్తిపడి, దానికీ దీనికీ ఖర్చు పెట్టెయ్యక డాక్టర్ దగ్గరికెళ్ళు' కొడుకు సలహా చెప్పేసి ఫోన్ పెట్టేసేవాడు.

ఆ రోజంతా అన్నం తినకుండా, కన్నీళ్ళు తాగుతూ ఆలోచనలతో అలిసిపోయి మంచానికంటుకు పోయేది కృష్ణవేణి. రెండో కొడుకు అనిల్ ఒక సినిమా యాక్టర్ ని ప్రేమించి పెళ్ళి చేసుకున్నాడు. ఆమె ఎక్కడికెళ్ళితే అక్కడికి కొంగుచ్చుకు తిరగడమే వాడిపని.

అందులోను అప్పుడప్పుడే నాలుగు సినిమాల్లో చేసి పేరు తెచ్చుకుంటున్నదామె. వాడికదే ఎంతో గొప్ప. ఆమెగారి సేవల్లో వాడికి తల్లి చెల్లి ఏవీ గుర్తుండదు.

ఒకసారి తానుగా కష్టవేణి ఆమాటే అడిగితే, మధ్యలో కోడలుగారు కల్పించుకుని నానా మాటలు అని, తను మాట్లాడడం మానెయ్యడమే కాదు, అనిల్ని ఫోన్ చెయ్యనివ్వకుండా చేసింది. తనే ఫోన్ చేస్తే ఫోన్ దగ్గరికి రానివ్వకుండా చేసింది ఆవిడగారు. అనిల్ ఆవిడగారికి భర్త మాత్రమే కాదు, మంచి నౌకరు కూడా. అందులోనూ విశ్వాసపాత్రుడైన నౌకరు. అతనిచేత ఉద్యోగం కూడా మానిపించేసి, వాణ్ణి ఆవిడగారి వ్యవహారాలు చూసుకోవడానికి పి.ఎ.గా వాడుకుంటోంది.

కృష్ణవేణి బాధల్లా వాడు ఆ పిల్లకు పి. ఎ. లాగానో, నౌకరు లాగానో పనిచేస్తున్నాడని కాదు. ఇంజనీరింగ్ చేసి, మంచి ఉద్యోగాన్నోదులుకుని ఇలా కేవలం ఆమె భర్తగా మాత్రమే మిగిలిపోవడం, చివరకు కన్నవాళ్ళని కూడా మర్చిపోవడం ఆమెను కృంగదీశాయి. వాణ్ణి తలచుకుంటే ఆ రోజంతా ఆమెలో ప్రవహించేది రక్తం కాదు నిస్సత్తువ!

ఇకపోతే భావన! దాన్ని ఎం.సి.ఏ. వరకు చదివించడానికీ, ఒక మంచి అయ్యచేతిలో పెట్టడానికీ ఎన్నో కలలు కంది తను. ఎం.సి.ఏ. చేసింది కానీ, వేరే కులం కూడా కాదు. వేరే మతం వాణ్ణి ప్రేమించి ఇంట్లో చెప్పే ధైర్యంలేక, గుట్టు చప్పుడు కాకుండా వెళ్ళిపోయి, ఎక్కడో పెళ్ళి చేసుకుని ఆ తర్వాత ఇంటికొస్తే అందరూ కాదన్నా తనుమాత్రం హారతిచ్చి లోపలికి ఆహ్వానించింది. దానిపెళ్ళికోసం కొన్న నగలూ, చీరలు అన్నీ తీసిచ్చింది.

కానీ ఈ రోజున తనూ, తననే తప్పులెంచుతుంటే కడుపు తరుక్కుపోయింది. ఆ బాధ భరించలేకపోతూంది. గతం కళ్ళముందు ప్రళయ తాండవం చేస్తుంటే కళ్ళు మూసుకుపడుకుంది.

తనకి పెళ్ళికి ముందే తెలుసు కృష్ణమోహన్ కి పేకాటపిచ్చి వుందని! అయితే ఒక మంచి భార్యగా అతని వ్యసనానికి మార్చుచున్ననుకుంది. అనురాగవతి అయిన భార్యగా, అత్తగారిని, బావమరుదులను, ఆడపడుచులను ప్రేమించే మంచి వ్యక్తిగా, ఆదర్శమైన కోడలిగా పేరు తెచ్చుకోవాలనుకుంది. ముగ్గురు బిడ్డలనీ అల్లారుముద్దుగా పెంచి, వారికి ఏ లోపమూ రాకుండా కంటికి రెప్పలా కాపాడుకుంటూ వారు కోరిన చదువులు చెప్పించి, వారు కోరుకున్న వారితో పెళ్ళిళ్ళు చేయించి మంచి అమ్మగా పేరు తెచ్చుకుని వారి కనుసన్నలలో మెలగాలని అనుకుంది. అందుకోసం చిన్న ప్రైవేట్ కంపెనీలో ఉద్యోగంలో చేరింది. స్వెట్టర్లు, లేసులు అల్లి డబ్బు సంపాదించింది. పచ్చళ్ళు, ఆవకాయలు, సాంబారు పాడులు చేసి డబ్బులు సంపాదించింది. అత్తగారి అనారోగ్యం, మామగారి ముసలితనం, భర్త పేకాట, పిల్లల అలనా పాలనా, బంధువుల రాకపోకలు, మర్యాదలు, సంప్రదాయాలు, వీటికి కృష్ణవేణి

సంపాదన సరిపోయేది కాదు. చిట్టీలు కట్టేది. చిట్టీలు పాడి పిల్లల ఫీజులూ, బట్టలూ వగైరాలన్నీ ఎవరికీ తీసిపోకుండా కొనిపెట్టేది. భావన పెళ్ళికోసం ఏదో విధంగా డబ్బులు దాచో, అప్పుచేసో గొప్పగా కాకపోయినా నలుగురిలో పరువుగా చెప్పుకునే విధంగా నగలు చేయించి పెట్టింది. బట్టల దుకాణంలో వాయిదాల మీద బట్టలు కొనిపెట్టింది.

ఇవన్నీ చేస్తున్నందుకు అందరూ సంతోషించారే తప్ప, దీని వెనుక ఆమె పడే కష్టాన్ని గురించి ఎవరూ ఆలోచించలేదు. వాళ్ళందరి మొహాల్లోంచి సంతోషమే తన ఆస్తిగా పొంగిపోయింది కృష్ణవేణి. కొడుకుల పెళ్ళిళ్ళలోనూ కూతురి పెళ్ళిలోనూ కూడా ఎవరికీ మాటరాని విధంగా ఏర్పాట్లన్నీ చేసింది.

*

*

*

కృష్ణవేణి పేరు ఎలా ఎంపిక చేశారోగాని, పవిత్రతతో, మంచికి మారుపేరుగా కృష్ణానది లాంటి గంభీర స్వభావం ఆమెది. పవిత్ర జలంలా ప్రేమించే మనస్తత్వం ఆమెది. కోపం వస్తే పరుగెత్తే కృష్ణవేణిలా, పొంగుకొచ్చే అలల కృష్ణవేణిలా అరుస్తుంది. వెంటనే సుళ్ళు తిరిగే కృష్ణలా కన్నీళ్ళు కార్చేసి, మళ్ళీ మామూలుగా ప్రవహించే కృష్ణాతీరంలా ప్రశాంతంగా ఆయిపోతుంది.

పండిపోయిన ఆకులు రాలిపోయినట్టు అత్తామామలు, వృద్ధాప్యంలో కాలం చేశారు. భావమరుదులు, ఆడపడుచులూ ఎవరి వాటాలు వాళ్ళు తీసుకొని ఎవరికి వాళ్ళయిపోయారు.. కంటికి రెప్పలా వుంటారనుకున్న కొడుకులిద్దరూ కంటికి దూరంగా వాళ్ళ వాళ్ళ పన్నలో ఇమిడిపోయారు. కడుపులో దాచుకోలేక కన్నబిడ్డకి గతం జ్ఞాపకం చేసినా తన కష్టాలు నెమరు వేసినా, 'మా కోసం ఇవన్నీ ఎవరు చేయమన్నారు? నీ ఆరోగ్యం ఎవరు పాడుచేసుకోమన్నారు? నువ్వు పట్టించుకోకుండా వుంటే మా రాతలెలా వుంటే అలాగే వుండేవాళ్ళం. 'మాటి మాటికీ' మీకోసం నేనేదో త్యాగం చేసేశాను అంటూ చెప్పడం మాకు బాధ కలిగిస్తోంది. నా పెళ్ళికి అన్ని నగలు పెట్టమని నేనడిగానా? అవి నీ ముసలితనంలో పనికొస్తాయని దాచుకోవలసింది' అన్న భావన మాటలకి కృష్ణవేణి తల్లడిల్లిపోయింది. గండిపడిన నదిలాగా ఉద్రేకంతో ఊగిపోయింది.

అప్పుడే కళ్ళు తెరిచినట్టయింది! ఆడపిల్ల పుట్టినప్పటినుంచి బాల్యంలో తల్లిదండ్రుల దగ్గర ఎలా ఉండాలి, భర్త దగ్గర ఎలా వుండాలి, పిల్లల దగ్గర ఎలా వుండాలి, ఎటువంటి త్యాగాలు చెయ్యాలి అని చేసిన బోధనలను తుడిచి పారెయ్యాలనిపించింది. ప్రేమ, బంధుత్వం, నీతి, భీతి అనే సంప్రదాయపు చట్రంలో ఆమెనెలా నలిపేస్తోందో సమాజం, తలుచుకుంటే వరదల్లా, వరదవల్ల కలిగిన బురదల్లా మనసు కొట్టుకుపోతోంది. ఎంత చేసినా ఆడదాని బతుకింతేనా? మొట్టమొదటిసారిగా తనమీద తనకే అసహ్యం వేసింది కృష్ణవేణికి.

ఏ అరుషూ, కేకావెయ్యని, నోరు మెదపని కృష్ణమోహన్ కి ఏ చింతా లేదు. అతణ్ణి ఎవరూ ఏమీ అనరు. పాపం! అతడెప్పుడూ పేకాటలో బిజీయే కదా! ఎప్పుడైనా ఏ పనైనా చేసిన వాళ్ళకే కదా మెప్పులైనా చెప్పులైనా? కృష్ణవేణి మరి ఆలోచించలేకపోతోంది. కడుపులోని నరాలనన్నీ వుండచేసి పిండుతున్నట్టుగా నొప్పి! ఎవరి సహాయాన్నీ అర్థించకూడదని, ఎదురుగా కనబడ్డ నర్సింగ్ హోమ్ లో చేరిపోయింది. ఒక గాజులజత అమ్మేసి డబ్బు తెప్పించుకుంది స్నేహితురాలు స్మితకి చెప్పి. 'అపెండిసైటిస్' బరస్ట్ అయిందిట. ఎమర్జెన్సీ ఆపరేషన్. కృష్ణమోహన్ పేకాటకి ఫ్రెండ్స్ తో కలిసి మరో ఫ్రెండ్ కూతురి పెళ్ళికెళ్ళాడని ఆమెకి తెలుసు. కానీ అలా అని ఆమె ఎవ్వరికీ చెప్పలేదు. క్లబ్బులో చూసొచ్చి, అక్కడ లేడని చెప్పారు స్నేహితులు. ఆపరేషన్ చేసెయ్యమని చెప్పింది కృష్ణవేణి. ఆ డాక్టరు గాభరాగా ఆపరేషన్ చేసేశాడు. చచ్చేంత బిల్లు కూడా వుచ్చుకున్నాడు. అప్పటికి గాని బయటపడలేదు ఆమెకింకా ఏవేవో ప్రాబ్లమ్స్ వున్నాయని. తప్పు డాక్టరుదో, కృష్ణవేణి ఆయువు తీరిపోయిందో! ఆ రాత్రే ఆమె భర్తనీ, బిడ్డల్నీ తలుచుకుంటూ వాళ్ళకోసం కలవరిస్తూ కళ్ళు మూసింది.

దావానంలా అల్లుకున్న వార్తతో అమెరికా నుంచి సుధీరూ, అనీలూ, భావనా కుటుంబాలతో సహా పరుగెత్తుకొచ్చారు. కృష్ణమోహన్ టాక్సీ కట్టించుకుని విజయవాడ నుంచి హైదరాబాద్ వచ్చేశారు. అందరూ నర్సింగ్ హోం కెళ్ళారు బిల్లు కట్టడానికి. కాని కృష్ణవేణి ముందే బిల్లు చెల్లించిందని తెలిసి షాక్ తిన్నారు.

ఆపరేషన్ కి ముందు కృష్ణవేణి రాసిపెట్టిన ఉత్తరాన్ని భావన అందరికీ చదివి వినిపించింది.

శ్రీవారికీ, పిల్లలకీ, ప్రేమతో కృష్ణవేణి:

పాయింట్ వన్: - భర్తని ప్రశ్నించకపోవడం, నేను అతణ్ణి మార్చి అతడి అలవాట్లను, స్వభావాన్ని ఏదో ఉద్ధరిస్తానని అనుకోవడం అవివేకం.

పాయింట్ టూ - పిల్లలకి ఏ కొరతా రాకుండా చూస్తే, వాళ్ళు నాకు ఏ కొరతా రానివ్వకుండా చూస్తారనుకోవడం తెలివితక్కువతనం. అసలు ఆడది పరాధీనగా బతకడం చచ్చుతనం. నే చేసినవన్నీ పాతకాలంలో అయితే త్యాగాలేమో! కానీ ఇప్పుడవి విలువలేని చేతలు! ఎవరు చెయ్యమన్నారు నిన్ను! అని అనిపించుకోవడం తప్ప అర్థంలేని పనులు! అందుకే నేను పోయే ముందు దేముణ్ణి ప్రార్థించేది ఒక్కటే! ఆడది ఎప్పుడూ పరాధీనగా బతకకూడదని, ఎవరి దగ్గరా ఏదీ ఆశించేదిగా మిగలకూడదని, తన వ్యక్తిత్వాన్ని తాను

నిలబెట్టుకుంటూ ఇతరుల కోసం వెలుగునిచ్చే వెన్నెలలా వుండాలిగానీ, కాలిపోయి వెలుతురునిచ్చే కొవ్వొత్తిలా వుండద్దనీ!

ఇట్లు ప్రేమతో

ఒక భర్తకు భార్య

ముగ్గురు పిల్లలకు తల్లి

కృష్ణవేణి.

నలుగురి కళ్ళలో నుంచి కృష్ణవేణి నాలుగు పాయలుగా విడిపోయి, నాలుగుచోట్లా పొంగుకొస్తున్నట్టు దుఃఖం ముంచుకొచ్చింది. అంతరాంతరాల్లో దాక్కున్న ప్రేమ కెరటంలా ఉబికొచ్చింది. మనిషి డబ్బు సంపాదనా, కీర్తి కండాతిలో పడి ఆస్వాయతలూ, అనురాగాలూ అన్నీ మర్చిపోతున్నాడు. ధనం, ధనంతో లభించిన కీర్తి రెండూ శాశ్వతాలూ కావు. శాశ్వతమైనదీ, తృప్తినిచ్చేదీ ప్రేమ ఒక్కటే, నీకోసం నేనున్నానన్న మాట ఒక్కటి చాలు మనిషిని బ్రతికించడానికి! వేదాంతాలా ఎవరిలో వారే ఇలా గొణుక్కొంటుంటే కృష్ణవేణి ఆత్మ శాంతించిందేమో తృప్తితో ఉప్పొంగిపోయిందేమో వర్షం పెద్దదయింది! వడగళ్ళ వాన! ఉరుములూ మెరుపులూ! విలువలేని త్యాగానికి గర్జిస్తున్నట్టుగా.

ఆమె త్యాగానికి వెల ఆసుపత్రి ఫీజు చెల్లించడానికి ముందు కురికిన భర్తా పిల్లలూ!

అందుకే ప్రకృతి ఏడుస్తున్నట్టే వాన!... గొణుక్కుంది సుచిత!

*

*

*